

காத்திருப்பதற்குப் பதிலாக ஆயத்தங்களை மேற்கொள்ளுங்கள்.

தந்தை எப்போதும் தனது குழந்தைகளைக் காண்பதில் மகிழ்ச்சி அடைகிறார். தற்சமயம், உலகிலுள்ள ஏனைய ஆத்மாக்கள் அனைவருடனும் ஒப்பிடுகையில், எனது ஒவ்வொரு குழந்தையும் மேன்மையானவர் ஆவார். எதிர்காலத்திலும், அவர்கள் உலகத்தவர்களால் பூஜிக்கத்தகுதிவாய்ந்தவர்கள் ஆகுவார்கள். அதி மேன்மையான புகழுக்கும் பூஜனைக்கும் தகுதிவாய்ந்த இத்தகைய ஆத்மாக்களைக் காணுகையில், சகல தெய்வீகக் குணங்களைக் கொண்டுள்ள யோகிகளையும் ஞானிகளையும், பாப்தாதாவின் அன்பிலே எப்போதும் திளைத்திருக்கும் சதா உலக சேவையாளர்களையும், சதா அவருடன் ஒத்துழைப்பவர்களையும் காணுகையில் தந்தை மகத்தான சந்தோஷத்தை அனுபவம் செய்கிறார்! நீங்கள் அனைவரும் வரிசைக்கிரமமானவர்களாக இருந்தாலும், மாலையின் கடைசி மணியும் எஞ்சிய உலகின் முன்னால் மகத்தானவர்களே. உங்களுடைய இந்த மகத்துவத்தையும் புகழையும் அறிந்து, அதற்கேற்ப நீங்கள் எப்போதும் செயற்படுகிறீர்களா? அல்லது, தொடர்ந்து முன்னேறும்போது, நீங்கள் உங்களைச் சாதாரணமானவர்களாகக் கருதுகிறீர்களா? அலௌகீகத் தந்தையினூடாக நீங்கள் பெற்ற அலௌகீக வாழ்க்கைகளும் அலௌகீகக் கர்மாவும் சாதாரணமானவை அல்ல. இன்றும், பக்தர்கள் கடைசி மணியைத் தமது கண்களில் ஒற்றிக் கொள்கிறார்கள். ஏனெனில், கடைசி இலக்கத்திலுள்ள மணியும் பாப்தாதாவின் கண்களின் நட்சத்திரம் ஆவார். அவர் கண்களின் ஒளி ஆவார். இன்றும், அவர்கள் இத்தகைய ஒளி இரத்தினங்களைத் தமது கண்களில் வைத்துப் போற்றுகிறார்கள். உங்களுடைய மேன்மையான பாக்கியத்தை அறிந்து பேசும்போது, அதைப் பற்றி அறியாதவர்கள் ஆகிவிடாதீர்கள். நேர்மையான இதயத்துடன், நீங்கள் தந்தையின் குழந்தை என்ற உங்களுடைய மனதில் உறுதியான நம்பிக்கை ஏற்பட்டதும், ஒரு விநாடிக்குரிய புகழும் பேறும் மகத்தானவை ஆகின்றன. நீங்கள் தந்தையின் நேரடிக்குழந்தை ஆகும்போது நீங்கள் எத்தகைய பெரிய அதிர்ஷ்டலாபத்தைப் பெறுகிறீர்கள் என்பதை நீங்கள் அறிவீர்களா? ஒரு விநாடியில், உங்களுடைய பெயரும் சம்ஸ்காரங்களும் சூத்திரரில் இருந்து பிராமணருக்குரியவையாக மாறுகின்றன. ஒரு விநாடிக்குரிய இந்த விளையாட்டில், உலகமும், சம்ஸ்காரங்களும், மனோபாவமும், பார்வையும், விழிப்புணர்வும் அனைத்தும் மாறுகின்றன. எனினும் நீங்கள் இத்தகைய மேன்மையான விநாடியை மறந்துவிடுகிறீர்கள்! இன்றும், உலகிலுள்ள மக்கள் அதை மறக்கவில்லை. ஆத்மாக்களான நீங்கள் சக்கரத்தில் சுற்றிவந்தபோது மாறிவிட்டீர்கள். ஆனால் உலகிலுள்ள மக்கள் அதை மறக்கவில்லை. உங்களுடைய பாக்கியத்தைப் பற்றிப் பேசும்போது அவர்கள் மிகவும் சந்தோஷம் அடைகிறார்கள். நீங்கள் கடவுளை அடைந்துவிட்டதாக அவர்கள் நம்புகிறார்கள். ஆத்மாக்களான நீங்களே சகல பேறுகளையும் பெறுகின்ற அனுபவ சொரூபங்கள் ஆவீர்கள். எனவே, உலகிலுள்ள மக்கள் இதை மறக்காமல் இருக்கும்போது, நீங்கள் ஏன் இதை மறந்தீர்கள்? நீங்கள் அதை மறக்கக்கூடாது. ஆனால் நீங்கள் மறந்துவிடுகிறீர்கள்.

இந்தப் புது வருடத்தில் பாப்தாதா உங்களுக்கு என்ன புதுமையைக் காட்டுவார்? உங்களுக்கு வழங்கப்பட்டுள்ள நேரத்திற்கேற்ப, நீங்கள் அனைவரும் முழுமையானவர்களாகவே தோன்றுகிறீர்கள். இலக்கிற்கேற்ப, பிராமண ஆத்மாக்கள் அனைவரும் தமது முயற்சிகள் அனைத்தையும் பூர்த்தி செய்திருக்க வேண்டும். நீங்கள் அனைவரும் மாற்றத்திற்குத் தயாராக இருக்கிறீர்கள், அல்லவா? பிராமணர்களான உங்களுக்கு வழங்கப்பட்டுள்ள நேரம் உங்களில் முயற்சி செய்வதற்காக அல்ல. ஆனால் அருள்பவரின் குழந்தைகளான உங்களுடைய ஒவ்வொரு எண்ணமும் ஒவ்வொரு வார்த்தையும் உலகிலுள்ள ஆத்மாக்கள் அனைவருக்கும் நீங்கள் பெற்ற பொக்கிஷங்கள் அனைத்தையும் வழங்குவதற்கு உபயோகப்படுத்தப்பட வேண்டும். இந்த மேலதிகமான நேரம் உங்களுடைய சொந்த முயற்சிகளுக்காக அன்று. ஆனால் அது உங்களுடைய நேரத்தையும் நற்பண்புகளையும் பொக்கிஷங்களையும் மற்றவர்களுக்கு வழங்குவதற்காக ஆகும். நீங்கள் இந்த நேரத்தையும் பொக்கிஷங்களையும் தந்தை உங்களுக்காக வழங்கியுள்ள நோக்கத்திற்காக உபயோகிக்காமல் உங்களுக்காக உபயோகித்தால், உங்களுக்கு நம்பிக்கைப் பொறுப்பாக ஒப்படைக்கப்பட்டுள்ள பொக்கிஷங்களை நேர்மையின்றி உபயோகிப்பதாகும். இந்த வருடம் பிராமணர்கள் மகாதானிகளாகவும் ஆசீர்வாதங்களை அருள்பவர்களாகவும் ஆகுவதற்கான விசேடமான வருடமாகும். நீங்கள் மாதாந்த நிகழ்ச்சிகளை நாத்தி, யோகத்திற்காக விசேடமாக ஒரு மாதமும், சேவைக்காக விசேடமாக ஒரு மாதமும் கொண்டிருப்பதைப் போன்று, நாடகத்தின்படி, மகாதானிகள் ஆகுவதற்கு உங்களுக்கு இந்த மேலதிக நேரம் வழங்கப்பட்டுள்ளது. இப்பொழுதுவரைக்கும், நீங்கள் பழைய மொழியையும், பழைய சூழ்நிலைகளையும், பழைய சம்பிரதாயங்களையும் வழக்கங்களையும் மிக நன்றாக அறிவீர்கள். இந்த வருடத்திற்கான காலம் அவற்றுக்கு உரியவை அன்று. நீங்கள் உங்களைத் தந்தையிடம் அர்ப்பணித்திருப்பதைப் போன்று, இப்போது உங்களுடைய காலம், சகல பேறுகள், ஞானம், நற்குணங்கள், சக்திகளை உலகிற்குச் சேவை செய்வதற்காக அர்ப்பணியுங்கள். நீங்கள் என்ன எண்ணத்தைக் கொண்டிருந்தாலும், அது உலக சேவைக்குரியதா என்பதைச் சோதித்துப் பாருங்கள். உங்களைச் சேவையில் அர்ப்பணிப்பதன் மூலம், நீங்கள் மிக இலகுவாக சம்பூரணமானவர்கள் ஆகுவீர்கள். நீங்கள் சேவைக்காக விசேடமான நிகழ்ச்சியைத் தயாரிக்கும்போது, விசேடமானதொரு பணியில் நீங்கள் மும்முரமாக இருப்பதனால், நீங்கள் ஓய்வெடுக்கவேண்டும் என்பதிலோ, உங்களுக்காக வசதிகளைக் கொண்டிருக்க வேண்டும் என்பதிலோ அல்லது ஏனைய ஆத்மாக்களால் எழக்கூடிய அற்பமான பரிசைகளிலோ நீங்கள் கவனம் செலுத்த மாட்டீர்கள். நீங்கள் அவை அனைத்தையும்

தவிர்ப்பீர்கள். ஏனெனில் நீங்கள் சதா உங்களுடைய பணியை உங்களின் முன்னால் வைத்திருப்பதுடன், அதில் மும்முரமாகவும் ஈடுபட்டிருப்பீர்கள். நீங்கள் உங்களுக்காக நேரத்தை உபயோகிக்காமல், குறிப்பாக சேவைக்காக உபயோகிப்பீர்கள். அதேபோன்று, புது வருடத்திலும், இந்தப் பணியில் மும்முரமாக இருப்பதன் மூலமும், ஒவ்வொரு விநாடியையும், ஒவ்வொரு எண்ணத்தையும் சேவைக்காக உபயோகிப்பதன் மூலம், நீங்கள் சகல பரீட்சைகளையும் அவை ஒன்றுமே இல்லாததைப் போன்று சித்தி எய்துவீர்கள். அந்தச் சூழ்நிலை என்னவென்றோ அல்லது அது ஏன் நிகழ்ந்தது என்றோ நீங்கள் நினைக்க மாட்டீர்கள். சேவையிலுள்ள அன்பால் நீங்கள் உங்களை அர்ப்பணிப்பதன் மூலம், பெரிய மற்றும் சிறிய பரீட்சைத்தாள்கள் அல்லது பரீட்சைகள் இயல்பாகவே உங்களிடம் தம்மை அர்ப்பணிக்கும். நீங்கள் ஏதாவதொன்றைத் தீயில் இட்டதும், அதன் பெயரும் உருவமும் மாறுவதைப் போன்று, எந்தவொரு பரீட்சையின் பெயரும் ரூபமும் மாறி, பேற்றின் ரூபத்தைப் பெறுகின்றன. நீங்கள் 'மாயை' என்ற வார்த்தையை இட்டுப் பயப்படமாட்டீர்கள். ஆனால் அதற்குப் பதிலாக சதா வெற்றியாளராக இருக்கும் சந்தோஷ நடனம் ஆடுங்கள். மாயை உங்களுடைய அடிமை என நீங்கள் அனுபவம் செய்யும்போது, அந்த அடிமை உங்களுடைய சேவகராக இருக்குமா அல்லது நீங்கள் அவளையிட்டுப் பயப்படுவீர்களா? நீங்கள் உங்களைச் சேவைக்கு அர்ப்பணிக்கும்போது, மாயை இயல்பாகவே தன்னை உங்களுக்கு அர்ப்பணிப்பாள். எவ்வாறாயினும், நீங்கள் உங்களை அர்ப்பணிக்காவிட்டால், மாயையும் மிக நன்றாகத் தனது வாய்ப்பைப் பயன்படுத்திக் கொள்கிறாள். தனது வாய்ப்பைப் பயன்படுத்திக் கொள்வதன் மூலம் மாயை பிராமணர்களுக்கு வேந்தர் ஆகுகிறாள். மாயையை உங்களுடைய வேந்தர் ஆக அனுமதிக்காதீர்கள். நீங்களே சேவைக்கான வாய்ப்பை எடுத்துக் கொண்டு வேந்தர் ஆகுவீர்கள். இப்போது, ஏன் உங்களுக்கு இந்த நேரம் வழங்கப்பட்டுள்ளது என்பதைப் புரிந்து கொண்டுள்ளீர்களா? இப்போது எந்தவித முறைப்பாடுகளையும் கொண்டிராதீர்கள். தற்சமயத்திற்கேற்ப, அனைவரும் சம்பூரணமானவர்கள் ஆகவேண்டும். சம்பூரணமான ஆத்மா ஒருபோதும் முறைப்பாடு செய்ய மாட்டாள். இத்தகையதோர் ஆத்மா, 'இது நிகழ்ந்தது, இது எல்லா வேளையும் நிகழ்கிறது' என்ற வார்த்தைகளை உபயோகிக்க மாட்டாள். புதுவருடத்தில், புது மொழியும் புதிய அனுபவங்களும் இருக்க வேண்டும். பழைய விடயங்களைப் பராமரிப்பது நன்றாக இருக்கும். ஆனால் அவற்றை உபயோகிப்பது நல்லதல்ல. அவ்வாறாயின், நீங்கள் அவற்றை உபயோகிக்கிறீர்கள்? அவற்றை 5000 வருடங்களுக்காகக் கவனமாக ஒருபுறம் ஒதுக்கி விடுங்கள். அந்தப் பழைய விடயங்களில் அன்பு வைக்காதீர்கள்.

பக்த ஆத்மாக்களுக்கும், யாசக ஆத்மாக்களுக்கும், தாகமான ஆத்மாக்களுக்கும் முன்னால் எப்போதும் நீங்கள் செயற்படும்போது, காட்சிகளை அருளும் தந்தையை ஒத்த சொருபங்களாக உங்களைக் கருதிக் கொள்ளுங்கள். மூன்று வகையினரின் வரிசைகளும் மிக நீண்டது. அந்த வரிசைகளை முடிப்பதில் உங்களை ஈடுபடுத்திக் கொள்ளுங்கள். தாகமான ஆத்மாக்களின் தாகத்தைத் தீருங்கள். யாசிக்கும் ஆத்மாக்களுக்கு தானம் வழங்குங்கள். பக்தர்களின் பக்தியின் பலனான கடவுளைச் சந்திக்கும் பாதையைக் காட்டுங்கள். அந்த வரிசைகளை முடிப்பதில் நீங்கள் மும்முரமாக ஈடுபட்டிருக்கும்போது, சுயத்திற்குள் இருக்கும் உங்களுடைய கேள்விகளின் வரிசையும் முடிவிற்கு வரும். காலத்திற்காக எதிர்பார்ப்புடன் காத்திருக்காதீர்கள். ஆனால் இந்த மூன்று வகையான ஆத்மாக்களை நிரப்புவதற்கான ஆயத்தங்களை மேற்கொள்வதில் ஈடுபட்டிருங்கள். எப்போது விநாசம் நிகழும் என நீங்கள் இப்போது கேட்க மாட்டீர்கள், அல்லவா? இந்த வரிசையை முடியுங்கள். மாற்றத்திற்கான நேரமும் முடிவிற்கு வரும். சங்கம யுகம் சத்தியயுகத்தை விட அதி மேன்மையானது என்பதை நீங்கள் உணரவில்லையா? நீங்கள் களைப்படைந்து விட்டீர்களா? 'எப்போது விநாசம் நிகழும்?' என நீங்கள் கேட்பதனால், நீங்கள் களைப்படைந்திருக்க வேண்டும். தந்தை குழந்தைகளிடம் அதிகபட்ச அன்பு கொண்டிருக்கிறார். தந்தை இந்த மேளாவை விரும்புகிறார். குழந்தைகளோ சுவர்க்கத்தை விரும்புகிறார்கள். நீங்கள் 21 பிறவிகளுக்கு சுவர்க்கத்தைப் பெறுவீர்கள். ஆனால் நீங்கள் மீண்டும் இந்த சங்கமயுகத்தைப் பெற மாட்டீர்கள். அதனால் களைப்படையாதீர்கள். சேவையில் உங்களை ஈடுபடுத்திக் கொள்ளுங்கள். நீங்கள் அதன் நடைமுறைப் பலனைப் பெறுவீர்கள். உங்களுடைய எதிர்காலப் பலன் நிச்சயிக்கப்பட்டுள்ளது. ஆனால் கல்பம் முழுவதும் உங்களால் இந்த நடைமுறைப் பலனின் சந்தோஷத்தை அனுபவம் செய்ய முடியாது. எனவே, உங்களுடைய பக்தர்களின் அழைப்பைச் செவிமடுத்து, கருணை நிறைந்த மகாதானிகளாகி, பெரும் புண்ணியாத்மாக்களாக விளங்கும் உங்களுடைய பாகங்களை நடியுங்கள். அச்சா.

திடசங்கற்பமான எண்ணங்களைக் கொண்டிருந்து, ஒரு விநாடியில் கீழ்ப்படிவானவராகும் தந்தையின் இத்தகைய கீழ்ப்படிவான குழந்தைகளுக்கும், தந்தையைப் போன்று அனைவரையும் சம்பூரணமானவர்கள் ஆக்கும் உலக உபகாரிகளுக்கும், மகாதானிகளுக்கும், ஆசீர்வாதங்களை அருள்பவர்களுக்கும், சதா சேவையில் மும்முரமாக ஈடுபட்டிருப்பவர்களுக்கும், தந்தைக்குச் சமமான இத்தகைய குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா தாதிகளைச் சந்திக்கிறார்:

அனைவரும் எந்த ஒரு விடயத்திற்காகக் காத்திருக்கிறார்கள்? 'நான் யார்?' என்ற ஆரம்ப விடுகதையின் பதிலுக்காக. இது இறுதிவரை தொடரும். அனைவரும் தாம் எதிர்காலத்தில் இருப்பதை அறிந்து

கொள்ளவும், மாலையில் அவர்கள் எங்கிருப்பார்கள் என்பதை அறிந்து கொள்ளவும் எதிர்பார்ப்புடன் இருக்கிறார்கள். இந்த எதிர்பார்ப்பு எப்போது முடிவிற்குவரும்? நீங்கள் அனைவரும் ஒருவரோடு ஒருவர் இதைப் பற்றிக் கலந்துரையாடி, இதயபூர்வமான சம்பாஷணைகளையும் கொண்டிருக்கிறீர்கள்: 'யார் எட்டில் வருவார்கள்? யார் 100 இல் வருவார்கள்?' 16000 இல் யார் வருவார்கள் என்ற கேள்வி இல்லை. இறுதியில் யார் எட்டிலும் 100 இலும் வருவார்கள்? வெளிநாட்டவர்கள் தாம் எந்த மாலையின் மணியாகுவார்கள் என நினைக்கிறார்கள். இறுதியில் வந்தவர்கள் விரைவாகச் செல்வார்கள் என்றும், தமக்கு மாலையில் இடம் கிடைக்குமா அல்லது கடைசியில் வந்தவர்களுக்கு மட்டுமே அந்த வாய்ப்பு இருக்குமா என ஆரம்பத்தில் வந்தவர்கள் நினைக்கிறார்கள். பெறுபேறு எவ்வாறு உள்ளது? தந்தையிடம் கணக்குப் புத்தகம் உள்ளது. எவருடைய நிலையும் இன்னமும் நிச்சயிக்கப்படவில்லை. நீங்கள் ஒவியப் போட்டியில் வெற்றியாளரை நீங்கள் எவ்வாறு தேர்ந்தெடுப்பீர்கள்? முதலில், நீங்கள் நல்லவற்றின் பட்டியலை உருவாக்கிப் பின்னர் முதலாவது, இரண்டாவது, மூன்றாவது இடங்களைத் தேர்ந்தெடுப்பீர்கள். நீங்கள் முதலில் ஒரு குறுகிய பட்டியலைத் தயாரித்துப் பின்னர் வரிசைக்கிரமமாக அவற்றை உறுதிசெய்து கொள்வீர்கள். எனவே, இப்போது குறுகிய பட்டியல் தயாராக உள்ளது. எனினும் எவரும் நிச்சயிக்கப்படவில்லை. இறுதியில் வருபவர்களுக்கு என்ன நிகழும்? இறுதிவரை எப்போதும் அவர்கள் குறிப்பிட்டதொரு எண்ணிக்கையை ஒதுக்கிவைத்திருப்பார்கள். எவ்வாறாயினும், பலரில் இருந்து தேர்ந்தெடுக்கப்பட்ட கைப்பிடியளவினரில், வெகுசில அதிர்ஷ்டசாலிகளே இருக்கிறார்கள்.

அச்சா, நீங்கள் எந்த மாலையில் இருக்கிறீர்கள்? உங்களில் நம்பிக்கை வையுங்கள். உங்களுடைய எதிர்பார்ப்புகள் பூர்த்தியாகுவதற்கான அடிப்படையாக ஏதாவதொரு அற்புதமான விடயம் உள்ளது. எட்டு இரத்தினங்களின் சிறப்பியல்பானது ஒரு குறிப்பிட்ட விடயத்தில் தங்கியுள்ளது. எட்டு இரத்தினங்களின் நடைமுறை ஞாபகார்த்தம் விசேடமானது. அதில் உங்களால் எட்டு சக்திகளையும் அவர்களின் நடைமுறை வாழ்க்கைகளில் காணக்கூடியதாக இருக்கும். உங்களுடைய நடைமுறை வாழ்க்கையில் ஒரு சக்தியேனும் புலப்படாவிடின், ஒரு கரம் அற்ற விக்கிரகம் பூஜிக்கத்தகுதி அற்றதாக இருப்பதைப்போன்று, சக்திகளில் ஒன்று இல்லாவிடினும், உங்களை அஷ்ட தேவிகளின் பட்டியலில் நிச்சயப்படுத்திக் கொள்ள முடியாது. இரண்டாவதாக, அஷ்ட தேவிகளும் பக்தர்களால் விசேடமாக அன்பு செலுத்தப்படுபவர்களாகக் கருதப்படுகிறார்கள். 'விசேடமாக அன்பு செலுத்தப்படுபவர்கள்' என்றால் அதிகளவில் பூஜிக்கத்தகுதி வாய்ந்தவர்கள் என்று அர்த்தமாகும். தமது இஷ்ட தேவதேவியரிடமிருந்து ஒவ்வொரு பக்தரும் ஒவ்வொரு வகையான வழிமுறையையும் வெற்றியையும் பெறுகிறார்கள். இங்கும், எட்டில் ஒருவர் ஆகுபவர்கள் இப்போது விசேடமாக அன்பு செலுத்தப்படுபவர்களாக இருப்பார்கள். அதாவது, தமது ஒவ்வொரு எண்ணத்தினாலும் செயலினாலும் முழு பிராமணக் குடும்பத்திற்கும் வெற்றிப் பாதையைக் காட்டுவதுடன், அனைவரின் முன்னால் இப்போதும் மகா ரூபங்களாகவும் கருதப்படுகிறார்கள். அவர்களிடம் சகல அஷ்ட சக்திகளும் இருப்பதுடன், அவர்கள் குடும்பத்தின் முன்னால் மேன்மையான ஆத்மாக்களாகவும், மகாத்மாக்களாகவும், ஆசீர்வாதங்களை அருள்பவர்களாகவும் இருப்பார்கள். இதுவே எட்டு இரத்தினங்களின் சிறப்பியல்பாகும்.

குழுக்களைச் சந்தித்தல்:

1. மாயையிடமிருந்தும் உலகின் அதிர்வலைகளிடமிருந்தும் பாதுகாப்பாக இருப்பதற்கான வழிமுறை.

வேறு எவருமன்றி ஒரேயொரு தந்தையின் அன்பிலே சதா திளைத்திருக்கும் ஆத்மாக்கள் மாயையின் ஒவ்வொரு வகையான தாக்குதலில் இருந்தும் பாதுகாப்பாக இருப்பார்கள். யுத்தத்தின் போது குண்டுகள் போடப்படும்போது, அந்தக் குண்டுகளால் தாக்கப்படாதிருப்பதற்காக அனைவரும் நிலத்தின் கீழ் இருப்பார்கள். அதேபோன்று, ஒரேயொருவரின் அன்பிலே நீங்கள் திளைத்திருக்கும்போது, நீங்கள் சதா மாயையிடமிருந்தும் உலகின் அதிர்வலைகளில் இருந்தும் பாதுகாப்பாக இருப்பீர்கள். உங்களைத் தாக்குவதற்கான தைரியம் மாயைக்கு இருக்காது. அன்பிலே திளைத்திருங்கள். இதுவே உங்களுடைய பாதுகாப்பிற்கான வழிமுறையாகும்.

2. தந்தைக்கு நெருக்கமாக இருக்கும் இரத்தினங்களின் அடையாளம்.

தந்தைக்கு நெருக்கமாக இருக்கும் ஆத்மாக்கள் தந்தையின் சத்திய சகவாசத்தால் நிறமூட்டப்படுவார்கள். சத்தியத்தின் சகவாசத்தின் நிறம் ஆன்மீகம் ஆகும். எனவே நெருக்கமாக இருக்கும் இரத்தினங்கள் சதா ஆன்மீக ஸ்திதியில் ஸ்திரமாக இருப்பார்கள். சரீரங்களில் இருந்தாலும், அவர்கள் தமது சரீரங்களில் இருந்து பற்றற்றவர்களாகி, தமது ஆன்மீகத்தில் ஸ்திரமாக இருப்பார்கள். சரீரம் புலப்படாலும், சரீரத்தைப் பார்த்தாலும் பார்க்காதிருப்பதுடன், புலப்படாத ஆத்மாவைப் பார்ப்பதே அற்புதமாகும். தமது ஆன்மீகப் போதையைப் பேணுபவர்களால் தந்தையைத் தமது சகபாடி ஆக்கிக் கொள்ள முடியும். ஏனெனில் தந்தையே பரமாத்மா ஆவார்.

3. பழைய உலகின் கவர்ச்சிகள் அனைத்திற்கும் அப்பால் செல்வதற்கான இலகுவான வழிமுறை

நீங்கள் அழியாத பொக்கிஷங்களின் அதிபதிகள் என்ற போதையை எப்போதும் பேணுங்கள். தந்தையின் ஞானப் பொக்கிஷங்கள், சந்தோஷம், அமைதி, ஆனந்தம் போன்றவை அனைத்தும் உங்களுடைய நற்குணங்களாகும். ஒரு குழந்தை இயல்பாகவே தனது தந்தையின் சொத்தின் அதிபதி ஆகுகிறார். சகல உரிமைகளையும் கொண்டுள்ள ஆத்மா சகல உரிமைகளையும் கொண்டிருக்கும் போதையைக் கொண்டிருப்பார். அதனால் அவரால் அனைத்தையும் மறக்க முடியும். அவர் எதைப்பற்றியும்

அறியாதவராக இருப்பார். தந்தையும் நானும் என்ற ஒரேயொரு விழிப்புணர்வே காணப்படும். இந்த விழிப்புணர்வினால், உங்களால் பழைய உலகின் கவர்ச்சிகளுக்கு அப்பால் செல்ல முடியும். தமது போதையைப் பேணுபவர்களின் முன்னால் இலக்கு எப்போதும் மிகவும் தெளிவாக இருக்கும். இலக்கானது தேவதையாகவும் தேவராகவும் ஆகுவதாகும்.

4. நீங்கள் திறமைச் சித்தி எய்தக்கூடிய ஒரு விநாடிக்குரிய அற்புதமான விளையாட்டு

ஒரு விநாடிக்குரிய விளையாட்டானது ஒரு கணம் சரீரத்திலும், அடுத்த கணம் சரீரத்திற்கு அப்பாற்பட்டுச் சென்று அவ்யக்த ஸ்திதியில் ஸ்திரமாக இருப்பதும் ஆகும். நீங்கள் விரும்பும்போது, விரும்பிய ஸ்திதியில் ஸ்திரமாக இருக்கத்தக்க இந்த ஒரு விநாடிக்குரிய விளையாட்டை நீங்கள் பயிற்சி செய்கிறீர்களா? இறுதிப் பரீட்சை ஒரு விநாடிக்குரியதாகவே இருக்கும். இந்த விநாடியில் தளம்பல் அடைபவர்கள் தோல்வி அடைவார்கள். அசைக்க முடியாதவர்களாக இருப்பவர்கள் சித்தி எய்துவார்கள். இத்தகைய கட்டுப்பாட்டுச் சக்தி உங்களுக்கு இருக்கிறதா? நீங்கள் இப்போது இதைத் தீவிரமாகப் பயிற்சி செய்ய வேண்டும். எவ்வளவு அதிகமாகக் குழப்பங்கள் இருக்கின்றனவோ, அந்தளவிற்கு அதிகமாக உங்களுடைய ஸ்திதி அமைதிநிறைந்ததாக இருக்க வேண்டும். கடல் வெளியில் மிகவும் சத்தம் நிறைந்ததாக இருக்கும். ஆனால் ஆழத்தில் மிகவும் அமைதியாக இருக்கும். அதேபோன்று, நீங்களும் இதைப் பயிற்சி செய்ய வேண்டும். கட்டுப்பாட்டுச் சக்தியைக் கொண்டுள்ளவர்களால் மட்டுமே உலகைக் கட்டுப்படுத்த முடியும். தங்களையே கட்டுப்படுத்த முடியாதவர்களால் எவ்வாறு உலகை ஆட்சி செய்ய முடியும்? முற்றுப்புள்ளி இடும் சக்தி உங்களுக்கு அவசியமாகும். ஒரு விநாடியில், உங்களால் விரிவாக்கத்தின் சாரத்திற்குள் செல்லக்கூடியதாகவும், ஒரு விநாடியில் சாரத்தின் விரிவாக்கத்திற்குள் செல்லக்கூடியதாகவும் இருக்க வேண்டும். இதுவே அற்புதமான விளையாட்டாகும்.

5. தொடர்ந்து அதீந்திரிய சுகம் என்ற ஊஞ்சலில் ஆடுங்கள்.

நீங்கள் சதா சந்தோஷ ஊஞ்சலில் ஆடுவதைப் பார்க்கும்போது, ஏனைய ஆத்மாக்களும் சந்தோஷத்தை அனுபவம் செய்வதுடன் தமது துன்பங்களை மறக்கிறார்கள். உங்களுடைய கண்களும் முகங்களும் ஏனையவர்களுக்கும் சந்தோஷத்தை வழங்க வேண்டும். இந்தளவிற்கு சந்தோஷத்தை அருள்பவர்கள் ஆகுங்கள். இத்தகைய சந்தோஷத்தை அருள்பவர்களால் தமது எண்ணங்களிலேனும் எந்தவிதத் துன்ப அலைகளையும் அனுபவம் செய்ய முடியாது.

ஆசீர்வாதம்: நீங்கள் தந்தையிலும் சேவையிலும் மூழ்கியிருந்து தடைகளில் இருந்து விடுபட்டிருக்கும் சதா சேவையாளர் ஆகுவீர்களாக.

சேவைக்கான உற்சாகம் காணப்படும் இடத்தில், உங்களால் இலகுவாக ஏனைய பல விடயங்களில் இருந்து விலகி இருக்க முடியும். ஒரேயொரு தந்தையிலும் சேவையிலும் மூழ்கியிருங்கள். உங்களால் இலகுவாகத் தடைகளில் இருந்து விடுபட்டிருப்பதுடன், சதா சேவையாளராகவும், மாயையை வென்றவராகவும் ஆகமுடியும். காலத்திற்குக் காலம், சேவையின் ரூபம் மாறுவதுடன் தொடர்ந்தும் மாறும். நீங்கள் இப்போது எவருக்கும் அதிகளவு கூற வேண்டிய அவசியமில்லை. அவர்களே இது மேன்மையான பணி எனக் கூறுவதுடன், ஒத்துழைப்பார்கள். இது காலம் நெருங்கி வருவதன் அடையாளமாகும். எனவே, மிகுந்த ஊக்கத்துடனும் உற்சாகத்துடனும் தொடர்ந்து சேவை செய்து, தொடர்ந்து முன்னேறுங்கள்.

சுலோகம்: முழுமை ஸ்திதியில் ஸ்திரமாக இருந்து, சடப்பொருளின் எந்தவொரு குழப்பத்தையும் கடந்து செல்லும் முகிற்கூட்டங்களாக அனுபவம் செய்யுங்கள்.

ஓம் சாந்தி